

गर्भातच बाळाच्या व्यंगावर शस्त्रक्रिया

मुंबई : जन्मतःच स्पायना बीफिडाने ग्रस्त असलेल्या मुलांवर आईच्या गर्भातच आता शस्त्रक्रिया करण्यात येणार आहे. यामुळे बाळ कोणत्याही व्यंगाशिवाय जन्माला येऊ शकते, अशाप्रकारची पहिली शस्त्रक्रिया लवकरच भारतामध्ये होणार आहे. गर्भावस्थेमध्ये आईच्या करण्यात येणाऱ्या चाचण्यांमध्ये स्पायना बीफिडा दोषाचे निदान होते. अशा मुलांवर वेळेत योग्य उपचार केल्यास त्यांना येणारे कायमचे अपंगत्व किंवा मृत्यू टाळणे शक्य आहे, अशी माहिती लीलावती रुग्णालयाचे बालरोग शल्यचिकित्सक डॉ. संतोष करमकर यांनी दिली. स्पायना बीफिडाग्रस्त गर्भावर वेळेत उपचार केल्यास सुदृढ बाळ जन्माला येण्याचे प्रमाणे हे ८० ते ८५ टक्के इतके आहे, अशी माहिती पोलंडमधील गर्भ शल्यचिकित्सक डॉ. एग्रिएस्का पास्तुस्का यांनी दिली. दरम्यान, लीलावती रुग्णालय, हॉस्पिटल, स्पायना बिफिडा फाउंडेशन आणि पोलंडच्या द मेडिकल युनिव्हर्सिटी ऑफ सिलेसियाच्या संयुक्त विद्यमाने जन्मजात दोष आणि गर्भाच्या आरोग्य समस्यांवर २२ ते २४ मार्चदरम्यान तीन दिवसीय विशेष परिषदेचे आयोजन करण्यात आले आहे.